


مطالعہ حدیث کبریٰ

ناپسندیدہ اخلاق

www.KitaboSunnat.com



بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

مطالعہ حدیث - (خط و کتابت کورس)

یونٹ (15) ناپسندیدہ اخلاق

شعبہ اسلامی خط و کتابت کورسز

دعوۃ الکیڈمی، بین الاقوامی اسلامی یونیورسٹی

پوسٹ بکس نمبر 1485 اسلام آباد

فون: 9261751-54

فیکس: 261648, 250821

ای میل: dawah@isb.compol.com

مطالعہ حدیث	نام کورس
15	یونٹ نمبر
مولانا حبیب الرحمن	مؤلف
دعوۃ اکیڈمی، بین الاقوامی اسلامی	ناشر
یونیورسٹی اسلام آباد، پاکستان	
ادارہ تحقیقات اسلامی، اسلام آباد	مطبع
2000ء-1421ھ	سن اشاعت

فہرست مضامین

صفحہ نمبر	مضامین
	پیش لفظ
۷	تعارف
۸	آیات قرآنی
۸	تکبر اور غرور
۹	احادیث نبوی
۹	تکبر کا انجام
۱۲	لباس اور رہائش میں زیب و زینت تکبر نہیں ہے
۱۲	جھوٹ اور اس کا انجام
۱۳	جھوٹا خواب بیان کرنا
۱۳	بلا تحقیق بات کہنے کی ممانعت
۱۵	احسان جتلانے کی ممانعت
۱۶	کسی مسلمان کی مصیبت پر خوشی منانے کی مذمت
۱۶	خود پسندی
۱۷	خود پسندی سے بچنے کا طریقہ
۱۸	خود پسندی سے بچنے کے لیے اللہ سے مدد طلب کرنا
۱۸	شہرت پسندی
۱۹	نوحہ کرنا
۲۰	نوحہ کرنے اور دل کے غم میں فرق

۲۱	نخل اور تنگ دلی
۲۱	حرص
۲۲	تضع اور نقالی
۲۳	اسراف اور تعیش
۲۵	دولت اور پر آگندہ حالی..... ناشکری ہی کی ایک شکل ہے
۲۵	غیر ذمہ دار اندبائیں
۲۶	بے مروتی کا جواب بے مروتی نہیں ہے
۲۶	زبان و شرمگاہ کی حفاظت
۲۸	خلاصہ
۳۰	فہرست مراجع

پیش لفظ

انیسویں اور بیسویں صدی میں غیر مسلم اور مسلم مستشرقین کے ذہن جن بنیادی مسائل کے حل میں مصروف رہے ان میں حدیث کی تاریخی اور تشریحی حیثیت بنیادی اہمیت رکھتی ہے۔ ان کی یہ دلچسپی ایک لحاظ سے ان کے پیش رو مستشرقین کی سرگرمیوں میں اضافہ کی حیثیت رکھتی ہے۔ اب تحقیق کا موضوع سابقہ محققین کی طرح شخصیت اور ذات رسول صلی اللہ علیہ وسلم یا آپ صلی اللہ علیہ وسلم کی عائلی زندگی، غزوات اور سیاسی اصلاحات کے بارے میں سوالات اٹھانا اور شکوک و شبہات کو پیدا کرنا نہ رہا بلکہ اب خود حدیث اس کی جمع و تدوین، اس کی ثقاہت اور تاریخی و تشریحی حیثیت کو بنیادی موضوع بنایا گیا چنانچہ Guillau me, Goldzeha اور sehacht نے دین اسلام کے دو بنیادی ماخذ میں سے ایک کو موضوع تحقیق بناتے ہوئے مغربی ذرائع علم اور اپنے زیر تربیت مسلم محققین کو بڑی حد تک یہ بات باور کرا دی کہ حدیث کی حیثیت ایک غیر معتبر تاریخی بلکہ قیاسی میان کی سی ہے، اس میں مختلف محرکات کے سبب تعریفی و تنو صیفی بیانات کو شامل کر لیا گیا ہے اور بہت سی گردش کرنے والی افواہوں کو جگہ دے دی گئی ہے۔ ان انتہا پسندانہ تصورات کے ساتھ ساتھ یہ اہتمام بھی کیا گیا ہے کہ بعض اصطلاحات حدیث (مثلاً صحیح، حسن، ضعیف) کا اس طرح ترجمہ کر کے پیش کیا گیا جس سے تاثر ہے کہ احادیث کے مجموعوں میں گویا ہر قسم کی سنی سنائی کہانیاں اور قصے شامل ہیں۔ ان تمام غلط فہمیوں اور بعض اوقات شعوری طور پر گمراہ کرنے کی ان کوششوں سے یہ نتیجہ نکالنا مقصود تھا کہ دینی علوم سے غیر متعارف ذہن اس نبح پر سوچنا شروع کر دیں کہ ایک مسلمان کے لیے زیادہ محفوظ یہی ہے کہ وہ قرآن کریم پر اکتفا کر لے اور حدیث کے معاملہ میں پڑ کر بلاوجہ اپنے آپ کو پریشان نہ کرے۔ اسی گمراہ کن طرز عمل کے نتیجے میں بعض حضرات اپنے آپ کو اہل قرآن کہنے لگے۔

ہمارے خیال میں یہ دین اسلام کی بنیادوں کو نقصان پہنچانے کی ایک سوچی سمجھی حکمت عملی تھی۔ اس غلط فکر کی اصلاح الحمد للہ امت مسلمہ کے اہل علم نے بروقت کی اور اعلیٰ تحقیقی و علمی سطح پر ان شکوک و شبہات کا مدلل، تاریخی اور عقلی جواب فراہم کیا۔

دعوۃ اکیڈمی کی جانب سے مطالعہ حدیث کورس ایک ایسی طالب علمانہ کوشش ہے جس میں مستند اور تحقیقی مواد کو سادہ اور مختصر انداز سے ۲۴ دروس (Units) میں مرتب کیا گیا ہے اس میں جن موضوعات سے بحث کی گئی ہے ان میں :

مصطلحات	مفہوم و معنی
عقائد	تاریخ تدوین
اخلاقی تعلیمات	ارکان اسلام

وغیرہ شامل ہیں۔

ہماری کوشش ہے کہ ان دروس کے ذریعے سے زیادہ سے زیادہ افراد تک پہنچ سکیں اور مستند اسلامی مآخذ کی مدد سے ان شکوک و شبہات کا ازالہ کریں جو بعض مستشرقین نے پھیلانے ہیں اور علوم حدیث، یا حدیث کے بارے میں مثبت اور مصدقہ معلومات ان طالبان علم تک پہنچائیں جو باقاعدہ دینی مدارس و جامعات میں حدیث کے موضوع پر تعلیم و تحقیق کے لیے وقت نہیں نکال سکتے۔

ان دروس کو معروف و مستند عالم دین مولانا حبیب الرحمن ریسرچ فیلو، شریعہ اکیڈمی اسلام آباد نے تحریر کیا ہے۔ تمام دروس پر دعوۃ اکیڈمی کے محققین مولانا رضا احمد صاحب اور مولانا محمد احمد زبیری صاحب نے دیدہ ریزی کے ساتھ نظر ثانی کی ہے اور ان کی اردو ادارت کے فرائض دعوۃ کے ایڈیٹر جناب محمد شاہد رفیع نے انجام دیئے ہیں۔ ان دروس کی تیاری میں شعبہ تحقیق کے سربراہ ڈاکٹر محمد جنید ندوی صاحب کی شانہ روز محنت یقیناً لائق تحسین ہے۔ ہمیں امید ہے کہ دعوت دین کی یہ کوشش بارگاہ الہی میں مقبول ہوگی اور دین کی تعلیم کے فہم میں آسانی پیدا کرے گی۔

ان دروس میں جن موضوعات سے بحث کی گئی ہے ان پر متعلقہ حوالے بھی درج کر دیئے گئے ہیں تاکہ طالبان علم براہ راست ان مصادر کا مطالعہ بھی کر سکیں۔ ہر یونٹ کے ساتھ سوالات بھی درج ہیں جن کے جوابات کو جانچنے کے بعد دعوۃ اکیڈمی کورس مکمل کرنے والوں کو سرٹیفیکیٹ جاری کرے گی۔ اس سلسلہ میں آپ کے مشورے اور تنقید و تبصروں سے ہمیں ان اسباق کو مزید بہتر بنانے میں غیر معمولی امداد ملے گی اس لیے بلا تکلف اپنی رائے، تنقید و مشورے سے ہمیں مطلع کریں۔

پروفیسر ڈاکٹر انیس احمد

ڈائریکٹر جنرل

دعوۃ اکیڈمی

تعارف

مطالعہ حدیث کو رس کا یہ پندرہواں یونٹ ہے اور اس کا موضوع ”ناپسندیدہ اخلاق“ ہے۔ اس یونٹ میں تکبر و غرور، جھوٹ، مٹل، تنگ دلی، خود پسندی، شہرت پسندی، خود غرضی و تصنع اور اسراف و تعیش جیسی خرابیوں اور خطرناک انفرادی اخلاقی امراض کا بیان ہے۔

اگر تساہل و تقافل کی وجہ سے ان برائیوں اور امراض کو پرورش پانے کا موقع مل جائے تو یہ نہایت تباہ کن ثابت ہوتی ہیں۔ تکبر و غرور، خود پسندی اور شہرت پسندی سراسر ایک شیطانی جذبہ ہے جو شخص یا گروہ اس پندار میں مبتلا ہو جائے وہ اللہ تعالیٰ کی ہزتاہ سے محروم ہو جاتا ہے اور اسے کبھی راہ راست کی توفیق نہیں ملتی۔ پاکیزہ زندگی اور تعمیر سیرت کے لیے ضروری ہے کہ تکبر و غرور کے بجائے تواضع و انکساری کی صفت پیدا کی جائے۔ تنگ دلی کی بجائے فراخ دلی، مٹل کے بجائے فیاضی، تنگ ظرفی کے بجائے وسعت ظرفی، اسراف و تعیش کے بجائے اعتدال اور میانہ روی، شہرت پسندی کے بجائے اخلاص و اللہیت کے اوصاف پیدا کیے جائیں، خصوصاً وہ خوش نصیب لوگ جو اللہ کے دین کی خاطر جدوجہد کرتے ہیں اور اسے دنیا میں نافذ کرنے کی سعی کر رہے ہیں، انہیں ان ناپسندیدہ اوصاف سے اپنے آپ کو پاک کرنے کی طرف خاص طور پر متوجہ ہونا چاہیے کیونکہ تعمیر معاشرہ کے لیے تعمیر ذات شرط اول ہے، جو خود نہ سنور سکے وہ دوسروں کو سنوارنے کے لیے کچھ نہیں کر سکتا۔

اس یونٹ کے مطالعہ سے آپ یہ جان سکیں گے کہ وہ کون سے اوصاف ہیں جن سے مسلمانوں کو انفرادی اور اجتماعی طور پر اپنے آپ کو چھاننے کی کوشش کرنی چاہیے۔ ہماری کا علاج کرنے کے ساتھ ساتھ جس طرح ہماری کوفروغ دینے والے اسباب سے پرہیز کرنا بھی ضروری ہوتا ہے اسی طرح پسندیدہ اخلاق کو اپنانے کے ساتھ ساتھ ناپسندیدہ اخلاق سے چٹنا بھی نہایت ضروری ہے۔ اس یونٹ میں آپ کو یہی رہنمائی فراہم کرنے کی کوشش کی گئی ہے۔ امید ہے کہ آپ کا ان اوصاف کا مطالعہ اپنی زندگی کو ناپسندیدہ اوصاف سے پاک کرنے کے لیے مدد و معاون ثابت ہوگا۔

بِسْمِ اللّٰهِ الرَّحْمٰنِ الرَّحِیْمِ

آیات قرآنی :

تکبر اور غرور :

۱. قَالَ اللّٰهُ تَعَالٰی : تِلْكَ الدَّارُ الْآخِرَةُ نَجْعَلُهَا لِلَّذِیْنَ لَا یُرِیدُونَ عُلُوًّا فِی الْاَرْضِ وَلَا فُسَادًا ۝ وَالْعَاقِبَةُ لِلْمُتَّقِیْنَ (القصص ۲۸ : ۸۳)

”وہ آخرت کا گھر تو ہم ان لوگوں کے لیے مخصوص کر دیں گے جو زمین میں اپنی بڑائی نہیں جتاتے اور نہ فساد چاہتے ہیں اور انجام کی بھلائی متقین کے لیے ہے۔“

۲. وَلَا تُصَعِّرْ خَدَّكَ لِلنَّاسِ وَلَا تَمْشِ فِی الْاَرْضِ مَرْحًا ۝ اِنَّ اللّٰهَ لَا یُحِبُّ كُلَّ مُخْتَالٍ فَخُوْرٍ (لقمان ۳۱ : ۱۸)

”اور لوگوں سے منہ پھیر کر بات نہ کر نہ زمین میں اکڑ کر چل، اللہ کسی خود پسند اور فخر جتانے والے شخص کو پسند نہیں کرتا۔“

۳. وَلَا تَمْشِ فِی الْاَرْضِ مَرْحًا ۝ اِنَّكَ لَنْ تَخْرِقَ الْاَرْضَ وَلَنْ تَبْلُغَ الْجِبَالَ طُوْلًا ۝ (بنی اسرائیل ۱۷ : ۳۷)

”زمین میں اکڑ کر نہ چلو، تم نہ زمین کو پھاڑ سکتے ہو نہ پہاڑوں کی بلندی کو پہنچ سکتے ہو۔“

مفہوم :

۱۔ تکبر اپنے آپ کو بڑا سمجھنے، حق کے مقابلہ میں اترانے اور لوگوں کو حقیر سمجھنے کا نام ہے۔ گھمنڈ اور غرور کی وجہ سے تکبر کبھی راہ راست نہیں پاسکتا کیونکہ وہ حق اور سچائی کے مقابلہ میں اپنے آپ کو بڑا سمجھتا ہے اور حق کے سامنے اس کی گردن کبھی نہیں جھکتی۔

احادیث نبوی

تکبر کا انجام :

۱۔ عن سلمة بن الاكوع رضى الله عنه ان رجلا اكل عند رسول الله ﷺ بشماله فقال : كل بيمينك قال : لا استطيع قال : لا استطعت ! " ما منعه الا الكبر قال : فما رفعها الي فيه .

(صحیح مسلم: باب صفة اهل النار)

”حضرت سلمة بن اکوع رضی اللہ عنہ سے روایت ہے کہ ایک آدمی رسول اللہ ﷺ کے سامنے بائیں ہاتھ سے کھانے لگا۔ تو آپ ﷺ نے ارشاد فرمایا دائیں ہاتھ سے کھاؤ“ کہنے لگا میں اس کی طاقت نہیں رکھتا، آپ ﷺ نے ارشاد فرمایا (اللہ کرے) تو طاقت نہ رکھے، راوی فرماتے ہیں کہ: اسے رسول اللہ ﷺ کی بات قبول کرنے سے تکبر نے روکا تھا تو وہ آدمی اس ہاتھ کو اپنے منہ کی طرف نہ اٹھا سکا۔

عن حارثة بن وهب رضى الله عنه قال: سمعت رسول الله ﷺ يقول: "الا اخبركم

باهل النار؟ كل عتلى جواظ مستكبر" (صحیح مسلم: باب صفة اهل النار)

”حضرت حارثہ بن وہب رضی اللہ عنہ فرماتے ہیں کہ میں نے رسول اللہ ﷺ کو فرماتے ہوئے سنا کہ: ”کیا میں تمہیں بتانہ دوں کہ جہنمی کون ہے؟ ہر سرکش خلیل اور متکبر شخص جہنمی ہے۔“

عن ابى سعيد الخدرى رضى الله عنه عن النبى ﷺ قال: "احتجت الجنة والنار:

فقالت النار: فى الجبارون والمتكبرون. وقالت الجنة: فى ضعفاء الناس ومساكينهم فقضى

الله بينهما: انك الجنة رحمتى ارحم بك من اشاء، وانك النار عذابي اعذب بك من اشاء

ولكليهما على ملؤها. (صحیح مسلم: باب صفة اهل النار)

”حضرت ابو سعید خدری رضی اللہ عنہ نبی ﷺ سے روایت کرتے ہیں کہ آپ نے ارشاد فرمایا: ”جنت اور جہنم کا جھگڑا ہوا۔ جہنم کہنے لگی کہ میرے اندر سرکش اور متکبر لوگ ہوں گے اور جنت نے کہا مجھ میں کمزور اور مسکین لوگ ہوں گے، تو اللہ نے ان کے درمیان فیصلہ فرمایا کہ اے جنت تو میری رحمت ہے میں تیرے ذریعے سے جس پر چاہوں رحم کروں اور اے دوزخ تو میرا عذاب ہے میں تیرے ذریعے سے جسے چاہوں عذاب دوں اور تم دونوں کے بھرنے کا میں ذمہ دار ہوں۔“

عن ابی ہریرۃ رضی اللہ عنہ ان رسول اللہ ﷺ قال: "لا ينظر الله يوم القيامة الى من

جر ازاره بطرا. (بخاری و مسلم: کتاب اللباس)

"حضرت ابو ہریرہ رضی اللہ عنہ رسول اللہ ﷺ کا ارشاد نقل فرماتے ہیں کہ اللہ تعالیٰ قیامت کے دن اس شخص کی طرف رحمت کی نظر نہیں فرمائے گا جو اپنے تہنڈیا شلوار کو غرور کی وجہ سے ٹخنوں سے نیچے گھسینا ہوا چلے۔"

مفہوم:

- ۱- تکبر اور غرور بدترین عیب ہے جو ہر بھلائی کی جڑ کاٹ دیتا ہے۔
- ۲- بندوں میں بڑائی اور گھمنڈ ایک جھوٹ کے سوا کچھ نہیں ہے کیونکہ بڑائی اور عظمت صرف اللہ ہی کے لیے موزوں ہے۔ یہی وجہ ہے کہ متکبر کبھی راہ راست نہیں پاسکتا وہ حق کے مقابلہ میں اپنے آپ کو بہتر تصور کرتا ہے۔
- ۳- جو لوگ کچھ قابل قدر خدمات یا دین کی خدمت کا کچھ کام سرانجام دیتے ہیں، تو شیطان ان کے دل میں یہ وسوسہ ڈالتا ہے کہ اب واقعی تم بڑی چیز بن گئے ہو اور جب اس قسم کا جذبہ پیدا ہو جائے تو پھر انکی اخلاقی تباہی کا آغاز ہو جاتا ہے۔
- ۴- اگر فی الواقع کسی نے کوئی بھلائی یا نیک کام کیا بھی ہو تو اس پر اللہ کا شکر گزار ہونا چاہیے۔

عن ابی ہریرۃ رضی اللہ عنہ قال قال رسول اللہ ﷺ: "ثلاثة لا يكلمهم الله يوم القيامة ولا

يزكهم ولا ينظر اليهم؛ ولهم عذاب اليم: شيخ زان وملك كذاب، وعاتل مستكبر.

(صحیح مسلم: کتاب الایمان)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا: "تین آدمی وہ ہیں جن سے اللہ تعالیٰ قیامت کے روز نہ کلام کرے گا نہ ان کو پاک کرے گا اور نہ ان کی طرف رحمت کی نظر کرے گا اور ان کے لیے دردناک عذاب ہوگا۔ بدکاری کرنے والا بوڑھا، جھوٹا بادشاہ اور تکبر کرنے والا فقیر۔"

عن ابی ہریرۃ قال قال رسول اللہ ﷺ: "العز ازاره، والكبرياء رداءه، فمن يناز عني

عذبته. (صحیح مسلم: کتاب الایمان)

حضرت ابو ہریرہ رضی اللہ عنہ رسول اللہ ﷺ سے اللہ تعالیٰ کا یہ ارشاد نقل فرماتے ہیں کہ "عزت میرا پناہ ہے

اور بڑائی میری چادر ہے پس جو کوئی یہ مجھ سے چھینے گا میں اسے عذاب دوں گا۔

مفہوم :

۱۔ جب عزت اور بڑائی خاص اللہ تعالیٰ کا حصہ ہیں۔ تو جب کوئی دوسروں کو حقیر و ذلیل خیال کرتا ہے اور خود عزیز اور بڑا بنتا ہے اور اللہ تعالیٰ کی عظمت کو پس پشت ڈال دیتا ہے تو گویا اللہ کے حق پر دست اندازی کر کے عذاب خریدتا ہے۔

۲۔ اس سے اوپر والی حدیث میں جن تین بد نصیب افراد کو دردناک عذاب کی وعید سنائی گئی ہے ان کے لیے گناہ کے ارتکاب کا کوئی ظاہری عذر اور مجبوری بھی نہیں ہے، ظاہر ہے کہ اس حالت میں وہی شخص گناہ کی جرات کر سکتا ہے جس کے دل میں ذرہ برابر بھی خوف خدا نہ ہو۔

عن ابی ہریرۃ رضی اللہ عنہ ان رسول اللہ ﷺ قال: ”بینما رجل یمشی فی خلۃ تعجبه نفسہ مرجل راسہ، یختال فی مشیتہ اذ خسف اللہ بہ فہو یتجلجل فی الارض الی یوم القیامۃ“۔
(بخاری و مسلم: کتاب اللباس)

حضرت ابو ہریرہ رضی اللہ عنہ حضور ﷺ کا یہ ارشاد نقل کرتے ہیں کہ پہلے زمانہ میں ایک آدمی جوڑا پہن کر خود پسندی کے ساتھ اور بالوں میں کنگھا کر کے مغرورانہ چال سے چلا جا رہا تھا کہ اچانک اللہ تعالیٰ نے اسے زمین میں دھنسا دیا اب وہ قیامت تک دھنستا چلا جائے گا۔

عن سلمۃ بن الاکوع رضی اللہ عنہ قال قال رسول اللہ ﷺ: ”لا یزال الرجل ینھب بنفسہ حتی ینکب فی الجبارین فیصیبہ ما اصابہم“ (ترمذی: ابواب جہنم)

حضرت سلمہ بن اکوع رضی اللہ عنہ رسول اللہ ﷺ کا ارشاد نقل فرماتے ہیں کہ آدمی تکبر اختیار کیے رکھتا ہے یہاں تک کہ اس کا نام سرکش لوگوں کی فرست میں لکھ دیا جاتا ہے پھر اسے وہی عذاب ہو گا جو غرور کرنے والوں کو ہوا کرتا ہے۔

مفہوم :

۱۔ انسان کا ظاہر اس کے باطن کی غمازی کرتا ہے، اگر اس کے اندر تکبر کے مرض کے جراثیم ہوں گے تو لازماً اس کی ظاہری شخصیت میں بھی اس کے اثرات ہوں گے۔

۲۔ اس حدیث میں تکبر کا انجام بتایا گیا ہے کہ ایسا شخص دنیا ہی میں سب کے سامنے نشانِ عبرت بن جاتا

ہے۔

۳۔ تکبر کا بالآخر انجام اللہ کے قانون سے بغاوت اور سرکشی ہے۔

لباس اور رہائش میں زیب و زینت تکبر نہیں ہے :

عن ابن مسعود رضی اللہ عنہ قال قال رسول اللہ ﷺ: لا یدخل الجنة من كان فی

قلبه مثقال ذرة من کبر فقال رجل ان الرجل یحب ان یكون ثوبه حسنا و نعله حسنا قال ان الله

جمیل یحب الجمال، الکبر بطر الحق و غمط الناس. (صحیح مسلم: کتاب الایمان)

ابن مسعود رضی اللہ عنہ سے روایت ہے کہ رسول اللہ ﷺ نے فرمایا: ”جنت میں ایسا شخص داخل نہ ہو سکے گا جس کے دل میں ذرہ برابر بھی تکبر اور غرور ہوگا ایک آدمی نے دریافت کیا کہ: انسان پسند کرتا ہے کہ اس کا کپڑا اچھا ہو۔ اس کے جوتے اچھے ہوں۔ آپ ﷺ نے فرمایا کہ اللہ جمیل ہے اور جمال کو پسند کرتا ہے، تکبر حق کے مقابلے میں اترانے اور لوگوں کو حقیر سمجھنے کا نام ہے۔“

مفہوم :

- ۱۔ اگر کوئی شخص جائز حدود میں رہتے ہوئے اپنی حیثیت کے مطابق لباس اور رہائش میں زیب و زینت اختیار کرتا ہے تو اس پر کبر و نخوت کا الزام نہیں لگایا جاسکتا۔
- ۲۔ اس حدیث میں رسول اکرم ﷺ نے تکبر کی حقیقت بھی بیان کر دی کہ تکبر تو حق کے مقابلہ میں اترانے اپنے آپ کو بڑا سمجھنے اور لوگوں کو حقیر جاننے کا نام ہے۔
- ۳۔ جب کوئی شخص دنیاوی لذتوں اور آسائشوں میں یا قوت و اختیار کے نشہ میں اس طرح مدہوش ہو کہ وہ نہ اللہ کے حقوق کی پروا کرے اور نہ بندوں کے تو ایسے تکبر کا انجام گزشتہ احادیث میں بیان ہو چکا ہے۔

جھوٹ اور اس کا انجام :

عن ابن مسعود رضی اللہ عنہ قال قال رسول اللہ ﷺ ان الصدق یهدی الی البر و ان

البر یهدی الی الجنة و ان الرجل لیصدق حتی یکتب عند الله صدیقا و ان الکذب یهدی الی

الفجور و ان الفجور یهدی الی النار و ان الرجل لیکذب حتی یکتب عند الله کذابا.

(بخاری و مسلم: کتاب الادب)

”حضرت عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے ارشاد فرمایا کہ: ”بے

شک سچائی نیکی کی طرف راہنمائی کرتی ہے اور نیکی جنت کی طرف راہنمائی کرتی ہے۔ ایک آدمی سچ بولتا رہتا ہے یہاں تک کہ اللہ کے ہاں صدیق لکھ دیا جاتا ہے اور بے شک جھوٹا فرمائی کی طرف راہنمائی کرتا ہے اور نافرمانی جہنم کی طرف لے جاتی ہے۔ آدمی جھوٹ بولتا رہتا ہے یہاں تک کہ اللہ کے ہاں کذاب لکھ دیا جاتا ہے۔“

عن عبد الله بن عمر و بن العاص رضی اللہ عنہما ان النبی ﷺ قال اربع من کن فیہ کان منافقا خالصا ومن کانت فیہ خصلة منهن کانت فیہ خصلة من نفاق حتی یدعها اذا اوتمن خان واذا حدث کذب واذا عاهد غدر واذا خاصم فجر۔ (بخاری و مسلم: کتاب الایمان)

حضرت عبد اللہ بن عمر و بن عاص رضی اللہ عنہ سے روایت ہے کہ: نبی ﷺ نے ارشاد فرمایا کہ جس شخص میں چار خصلتیں ہوں گی وہ خالص منافق ہے اور جس میں ان میں سے کوئی ایک خصلت پائی جائے اس میں نفاق کی ایک خصلت ہوگی جب تک اسے چھوڑ نہ دے، جب اس کے پاس امانت رکھی جائے تو خیانت کرے، جب بات کرے تو جھوٹ بولے، جب عہد کرے تو توڑ ڈالے اور جب کسی سے جھگڑا ہو تو بد زبانی کرے۔

مفہوم:

- ۱۔ جھوٹ خلاف واقع بات کو کہا جاتا ہے اور سچ مطابق واقع بات کو کہتے ہیں۔
- ۲۔ جھوٹ کی وجہ سے آدمی کی شخصیت تباہ ہو کر رہ جاتی ہے اور ایسے شخص پر کوئی بھی اعتماد کرنے کے لیے تیار نہیں ہوتا۔
- ۳۔ جھوٹ منافقت ہی کی ایک بدترین شکل ہے کیونکہ یہ قول و فعل کے تضاد کا نام ہے۔
- ۴۔ جھوٹ نہ صرف یہ کہ بجائے خود گناہ ہے بلکہ بے شمار دوسرے گناہوں کا سبب بنتا ہے۔

جھوٹا خواب بیان کرنا:

عن ابن عباس رضی اللہ عنہما عن النبی ﷺ قال من تحلم بحلم لم یرہ کلف ان یعقد بین شعیرتین ولن یفعل ومن استمع الی حدیث قوم وهم لہ کارهون صب فی اذنیہ الانک یوم القیامۃ، ومن صور صورة عذب وکلف ان ینفخ فیہا الروح ولیس بنا فح۔

(صحیح بخاری: کتاب التعبیر)

حضرت عبد اللہ بن عباس رضی اللہ عنہ سے روایت ہے کہ نبی ﷺ نے ارشاد فرمایا کہ: ”جو شخص ایسا خواب بیان کرے جو اس نے نہیں دیکھا تو اسے مجبور کیا جائے گا کہ جو کے دودانوں کے درمیان گرہ لگائے اور وہ

ایسا ہرگز نہ کر سکے گا۔ اور جو شخص ان لوگوں کی بات کی طرف کان لگائے جو اس کے سننے کو پسند نہ کرتے ہوں تو اس کے کانوں میں قیامت کے دن سیسہ ڈالا جائے گا اور جو شخص کسی جاندار کی تصویر بنائے تو اسے عذاب دیا جائے گا اور اس کو اس بات پر مجبور کیا جائے گا کہ اس میں روح پھونکے جب کہ وہ روح نہیں پھونک سکے گا“

عن ابن عمر رضی اللہ عنہما قال قال النبی ﷺ افری الفری ان یوی الرجل عینیہ

(بخاری: کتاب التعبير)

مالم تریا.

”حضرت عبداللہ بن عمر رضی اللہ عنہ بیان کرتے ہیں کہ رسول اللہ ﷺ نے ارشاد فرمایا۔ سب سے بڑا جھوٹ یہ ہے کہ آدمی اپنی آنکھوں کو وہ چیز دکھائے جو انھوں نے نہیں دیکھی (وہ خواب بیان کرے جو اس نے نہیں دیکھا)“

مفہوم :

- ۱۔ جھوٹا خواب بیان کرنا جھوٹ ہی کی ایک گھناؤنی شکل ہے۔
- ۲۔ جھوٹا خواب بیان کرنے کے عموماً مختلف مذموم محرکات ہوتے ہیں مثلاً نمود و نمائش، اظہار وینداری اور عزت و شہرت وغیرہ۔
- ۳۔ اگر دو افراد کوئی راز کی بات کر رہے ہوں تو اس کی ٹوہ میں لگنا حرام ہے اور قیامت کے دن ایسے شخص کے کانوں میں سیسہ ڈالا جائے گا۔
- ۴۔ جاندار اشیاء کی تصویر بنانا حرام ہے۔

بلا تحقیق بات کہنے کی ممانعت :

عن ابی ہریرۃ رضی اللہ عنہ ان النبی ﷺ قال کفی بالمرء کذباً ان یحدث بكل

(صحیح مسلم: مقدمہ)

ماسمع.

حضرت ابو ہریرہ رضی اللہ عنہ سے روایت ہے کہ نبی اکرم ﷺ نے ارشاد فرمایا کہ آدمی کے جھوٹا ہونے کے لیے یہ بات کافی ہے کہ جو کچھ سنے (بلا تحقیق) اسے آگے نقل کر دے۔

عن سمرہ رضی اللہ عنہ قال قال رسول اللہ ﷺ من حدث عنی بحديث یری انه

(صحیح مسلم: مقدمہ)

کذب فهو احد الکاذبین.

حضرت سمرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا کہ جو شخص میری

طرف منسوب کر کے کوئی بات بیان کرے اور جانتا ہے کہ یہ جھوٹ ہے تو وہ بھی جھوٹوں میں سے ایک ہے۔
 عن اسماء رضی اللہ عنہا ان امرأة قالت. یا رسول اللہ ﷺ ان لی ضرة فهل علی جناح ان تشبعت من زوجی غیر الذی یعطینی؟ فقال النبی ﷺ المتشعب بما لم یعط کلا بس
 ثوبی زور. (صحیح بخاری: کتاب النکاح)

حضرت اسماء رضی اللہ عنہا سے روایت ہے کہ ایک عورت نے عرض کی یا رسول اللہ ﷺ میری ایک سوکن ہے۔ اگر میں اس پر ظاہر کروں کہ خاوند مجھے بہت اہمیت دیتا ہے (حالانکہ) ایسا نہ ہو تو کیا مجھے گناہ ہوگا۔ تو نبی اکرم نے فرمایا کہ خلاف واقعہ کسی چیز کو ظاہر کرنے والا جھوٹ کے دوپٹے پر پھرتا ہے۔

مفہوم :

- ۱۔ ان احادیث میں بلا تحقیق بات نقل کرنے کی ممانعت ذکر کی گئی ہے۔
- ۲۔ یہاں ایک اصولی ہدایت ہے کہ جب کوئی اہمیت رکھنے والی خبر جس پر کوئی بڑا نتیجہ مرتب ہوتا ہو، تمہیں ملے تو اسے قبول کرنے سے پہلے یہ دیکھ لیا جائے کہ خبر لانے والا کیسا آدمی ہے، اس کی بات اعتماد کے لائق ہے یا نہیں۔
- ۳۔ اس حدیث کی بناء پر محدثین نے علم حدیث میں جرح و تعدیل کا فن ایجاد کیا ہے۔
- ۴۔ اگر کسی شخص کو معلوم ہے کہ محدثین نے فلاں حدیث کو ”موضوع“ یعنی خود ساختہ قرار دیا ہے تو یہ بتائے بغیر کہ ”یہ حدیث صحیح نہیں ہے“ دوسروں کو اسے بیان کرنے والا بھی جھوٹا اور گناہ گار ہے۔
- ۵۔ سوکن کا معاملہ تو ویسے بھی زیادہ نازک ہوتا ہے اس لیے انہیں تو اس معاملہ میں زیادہ خدا خونی کا ثبوت دینا ہوگا۔

احسان جتلانے کی ممانعت :

عن ابی ذر رضی اللہ عنہ عن النبی ﷺ قال ثلاثة لا یکلمهم اللہ یوم القیامة ولا ینظر الیہم ولا یزکیہم ولہم عذاب الیم قال فقراہا رسول اللہ ﷺ ثلاث مرار قال ابوذر خابوا وخسرو من ہم یا رسول اللہ؟ قال . المسبل والمنان والمنفق سلعته بالحلف الکاذب.

(صحیح مسلم: کتاب البیوع)

حضرت ابو ذر رضی اللہ عنہ سے روایت ہے کہ نبی اکرم ﷺ نے فرمایا کہ تین اشخاص ایسے ہیں کہ جن سے قیامت کے روز نہ تو اللہ کلام کریں گے اور نہ ان کی طرف نظر (رحمت) فرمائیں گے اور نہ انھیں پاک

کریں گے اور ان کے لیے دردناک عذاب ہوگا حضرت ابو ذر رضی اللہ عنہ فرماتے ہیں کہ نبی ﷺ نے تین بار یہ کلمات ارشاد فرمائے۔ حضرت ابو ذر نے عرض کی وہ تو نامراد گھائے میں ہوئے۔ (آخر) یا رسول اللہ ﷺ وہ کون لوگ ہیں؟ تو ارشاد فرمایا کہ تکبر سے تہمت یا شلوار کو لٹکانے والا، کوئی چیز دے کر احسان جتانے والا اور اپنا سازو سامان جھوٹی قسم کھا کر فروخت کرنے والا۔

مفہوم :

- ۱۔ احسان اور نیکی کرنے کے بعد احسان جتنا ناانتہائی گھٹیا ذہنیت کی عکاسی کرتا ہے کیونکہ ایسا شخص اللہ سے کسی اجر اور ثواب کی امید نہیں رکھتا بلکہ دنیا ہی میں اس نیکی کا صلہ حاصل کرنا چاہتا ہے یعنی اس نے کسی عظیم مقصد کے پیش نظر یہ نیک کام نہیں کیا ہوتا ہے۔
- ۲۔ جھوٹی قسمیں کھانا بھی گناہ گہرہ ہے۔

کسی مسلمان کی مصیبت پر خوشی منانے کی مذمت :

عن وائلة بن الاسقع رضی اللہ عنہ قال قال رسول اللہ ﷺ لا تظهر الشماتة لا خيك في رحمة الله وبتليك. (ترمذی: باب القيامة)

حضرت وائل بن اسقع رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: ”اپنے بھائی (کی مصیبت و تکلیف) پر خوشی نہ منانا ورنہ اللہ تعالیٰ اس پر رحم فرما دیں گے اور تم کو مصیبت میں ڈال دیں گے۔“

مفہوم :

- ۱۔ اگر کوئی شخص کسی ذاتی عداوت کی وجہ سے اپنے مسلمان بھائی کی مصیبت پر خوشی مناتا ہے تو اس کا صلہ اسے اسی دنیا میں مل جاتا ہے اور وہ خود اس مصیبت میں مبتلا ہو جاتا ہے۔
- ۲۔ مسلمان بھائی کی مصیبت پر خوشی منانے سے اخوت و محبت کا رشتہ ٹوٹ جاتا ہے۔

خود پسندی :

عن ابی ہریرۃ رضی اللہ عنہ قال قال رسول اللہ ﷺ: ثلث منجیات وثلث مهلكات فتقوى الله في السر والعلانية والقول بالحق في الرضا والسخط والقصد في الفقر والغنى وأما المهلكات فهوى متبع وشح مطاع واعجاب المرء بنفسه وهي أشد هن. (بيهقي 'مشكوة') حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا: ”تین باتیں نجات

دینے والی اور تین باتیں ہلاکت میں ڈالنے والی ہیں، نجات دینے والی تین باتیں یہ ہیں (۱) کھلے اور چھپے اللہ کا تقویٰ اختیار کرنا، (۲) خوشی اور ناخوشی (ہر صورت میں) حق بات کہنا اور (۳) ناداری ہو یا خوشحالی (ہر حالت میں) اعتدال کی راہ اختیار کرنا۔ ہلاکت میں ڈال دینے والی تین باتیں ہیں (۱) ایسی خواہش جس کا انسان غلام بن جائے (۲) ایسی حرص جس کو پورا کرنے پر انسان قتل جائے اور (۳) خود پسندی اور یہ بیماری ان تینوں میں زیادہ خطرناک ہے۔“

مفہوم :

- ۱- تقویٰ ہر حال میں حق گوئی اور اعتدال و میانہ روی نہ صرف آخرت میں نجات کا باعث بنیں گی بلکہ ان اوصاف کی بدولت دنیا کی زندگی بھی خوشگوار گزرتی ہے اور اس قسم کی صفات سے متصف لوگ ان صفات کی برکات اور ثمرات اپنی آنکھوں سے دنیا میں بھی دیکھ لیتے ہیں۔
- ۲- جب انسان رب کا بندہ بننے کے بجائے بندہ نفس بن جائے، دنیا پرست بن جائے اور اپنی تعریف سن کر اس کا نفس موٹا ہوتا ہو تو وہ یقیناً تباہ و برباد ہو گیا۔
- ۳- انسان کا اپنے علم، دولت جسمانی تو اتنی یا زہد و تقویٰ پر اترنا ایک ایسا اخلاقی مرض ہے جس میں مبتلا ہو کر انسان اس طرح خود فریبی میں مبتلا ہو جاتا ہے کہ نہ تو اسے اپنی غلطی کا احساس ہوتا ہے اور نہ اس میں حق اور سچائی کے لیے کوئی تڑپ پیدا ہوتی ہے۔

خود پسندی سے بچنے کا طریقہ :

عن المقداد رضی اللہ عنہ قال قال رسول اللہ: اذا ر أیتم المدا حین فاحشوا فی وجوہہم التراب (صحیح مسلم: کتاب الزہد)

حضرت مقداد رضی اللہ عنہ بیان کرتے ہیں کہ رسول اللہ ﷺ نے فرمایا: ”جب تم مدح سرائی کرنے والوں کو دیکھو تو ان کے منہ میں خاک بھر دو۔“

مفہوم :

- ۱- اس حدیث میں خوشامد اور چاپلوسی کی مذمت ہے۔
- ۲- منہ میں خاک جھونکنے سے مراد یہ ہے کہ چاپلوسی کا جو مذموم مقصد ہے اس میں ان کو ناکام بنا دو تاکہ اس اخلاقی مرض کا خاتمہ ہو سکے۔

خود پسندی سے بچنے کے لیے اللہ سے مدد طلب کرنا :

عن عدی قال کان الرجل من اصحاب النبی ﷺ اذا زکی قال اللهم لا تواخذنی بما یقولون واغفر لی مالا یعلمون. (الادب المفرد؛ باب ما یقول الرجل اذا زکی)

حضرت عدی بن حاتم فرماتے ہیں کہ صحابہ میں سے کسی کی منہ در منہ تعریف کی جاتی تو وہ کہہ دیتے ”اے اللہ! جو یہ لوگ کہتے ہیں اس پر میری گرفت نہ کرنا اور جو (میری کمزوریاں) یہ جانتے نہیں ان کو معاف فرمانا۔“

مفہوم :

- ۱۔ انسان اپنی تعریف سن کر عموماً غرور اور خود پسندی میں مبتلا ہو جاتا ہے اس لیے صحابہ کرام ایسے موقع پر اس شر سے بچنے کے لیے اللہ تعالیٰ کے حضور دست بہ دعا ہو جاتے تھے۔
- ۲۔ مواخذہ سے بچنے کی دعا کے ساتھ اپنی خامیوں اور کمزوریوں کی طرف بھی متوجہ ہونا چاہیے اور اپنا محاسبہ بھی کرتے رہنا چاہیے تاکہ نفس موٹانہ ہونے پائے۔

شہرت پسندی :

عن ابن عمر رضی اللہ عنہ قال قال رسول اللہ ﷺ: من لبس ثوب شهرة فی الدنیا ألبسه اللہ ثوب مذلة یوم القیامة. (ابوداؤد: کتاب اللباس)

- ۱۔ شہرت اور نمائش کا لباس دو قسم کا ہو سکتا ہے۔
- ۱۔ ریشموں اور مالداروں کا زرق برق بھرد کیلا لباس پہنا جائے تاکہ اس طریقے سے عوام کے دلوں پر اپنی وجاہت اور سرداری کا سکہ جمایا جاسکے۔
- ب۔ مذہبی پیشواؤں، راہبوں اور تارک الدنیا درویشوں جیسا لباس پہن کر دینی تقدس اور روحانی پاکبازی باور کرانے کی کوشش کی جائے۔
- ۲۔ ایک اسلامی معاشرہ میں نہ تو مالدار طبقہ کے لیے کسی مخصوص لباس کی گنجائش ہے اور نہ ہی ایسے مذہبی طبقہ کا وجود گوارا کیا جاسکتا ہے جو اپنے مخصوص لباس کو روحانی تقدس کے اظہار کا ذریعہ بنائے۔

نوحہ کرنا :

عن ابی بردة قال وجع ابو موسى فغشى عليه وراسه في حجر امراته من اهله فاقبلت تصيح برنة فلم يستطع أن يرد عليها شيئا فلما افاق قال انا برئ ممن برئ منه رسول الله ﷺ؛ ان رسول الله ﷺ برئ من الصالقة والحالقة والشاققة. (بخاری و مسلم: کتاب الجنائز)

حضرت ابو بردہ رضی اللہ عنہ بیان کرتے ہیں کہ حضرت ابو موسیٰ ہمارے ہو گئے اور ان پر غشی طاری ہو گئی۔ آپ کا سر ان کی بیوی کی گود میں تھادہ چیخ کر رونے لگیں، آپ منع نہ کر سکے جب افاقہ ہوا تو فرمایا میں اس شخص سے بیزار ہوں جس سے رسول اللہ ﷺ بیزار ہوئے۔ بے شک رسول اللہ ﷺ نے اس عورت سے بیزاری کا اظہار فرمایا جو نوحہ کرے، مصیبت کے وقت سر منڈائے اور گریبان چاک کرے۔

عن المغيرة بن شعبة رضي الله عنه قال سمعت رسول الله ﷺ يقول من نيخ عليه فانه يعذب بما نيخ عليه يوم القيامة. (بخاری و مسلم: کتاب الجنائز)

حضرت مغیرہ بن شعبہ رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا شخص پر نوحہ کیا جائے تو قیامت کے دن اس پر نوحہ کی وجہ سے عذاب ہوگا۔

عن ام عطية نسيبة رضي الله عنها قالت اخذ علينا رسول الله ﷺ عند البيعة ان لا نوح. (بخاری و مسلم: کتاب الجنائز)

حضرت ام عطیہ نسیبہ رضی اللہ عنہا بیان کرتی ہیں کہ رسول اللہ ﷺ نے بیعت کے وقت ہم سے یہ عہد لیا تھا کہ ہم نوحہ نہیں کریں گی۔

عن النعمان بن بشير رضي الله عنهما قال اغمى علي عبد الله بن رواحة رضي الله عنه فجعلت اخته تبكي واجبلاه واكذا واكذا تعدد عليه فقال حين افاق ماقلت شيئا الا قيل لي انت كذلك؟ (صحيح بخاری: کتاب الجنائز)

حضرت نعمان بن بشیر رضی اللہ عنہ بیان کرتے ہیں کہ حضرت عبد اللہ بن رواحہ رضی اللہ عنہ پر بے ہوشی طاری ہوئی تو آپ کی بہن روتے ہوئے کہہ رہی تھیں اے پہاڑ افسوس، وغیرہ وغیرہ ان کی خوبیاں بیان کر رہی تھیں جب آپ کو افاقہ ہوا تو فرمایا کہ تو نے جو کچھ کہا تھا تو مجھے طعنہ دیا جاتا تھا کہ کیا تو ایسا ہی ہے؟

مفہوم :

- ۱۔ نوح سے مراد کسی کے مرنے پر یا مصیبت کے موقع پر چیخ کر رونا، گریبان چاک کرنا اور بال نوچنا وغیرہ ہے۔
- ۲۔ نوح کرنا جاہلیت کا طریقہ ہے۔
- ۳۔ اسلام دین فطرت ہے، اس نے غم اور خوشی کے بھی ایسے آداب سکھائے ہیں جو انسانی فطرت کے بالکل عین مطابق ہیں انسان کے جسم کا خالق و مالک اللہ ہے اور وہ اس کی امانت ہے، جب چاہے اسے واپس لے سکتا ہے اس لیے انسان کو اللہ تعالیٰ سے گلے شکوے کرنے کا کوئی حق نہیں پہنچتا۔ بلکہ ایک مسلمان کا طرز عمل مصیبت کے وقت صبر اور خوشی کے موقع پر شکر کا ہونا چاہیے۔

نوح کرنے اور دل کے غم میں فرق :

عن ابن عمر رضی اللہ عنہما قال اشتکی سعد بن عبادۃ رضی اللہ عنہ شکوی فأتاہ رسول اللہ ﷺ یعودہ مع عبدالرحمن بن عوف و سعد بن ابی وقاص و عبداللہ بن مسعود فلما دخل علیہ و عیثۃ فقال أفضی؟ فقالوا لا یا رسول اللہ فبکی رسول اللہ ﷺ فلما رای القوم بکا النبی ﷺ بکوا فقال الا تسمعون؟ ان اللہ لا یعذب بد مع العین ولا یحزن القلب ولكن یعذب بهذا فأشار الی لسانہ) او یرحم۔ (بخاری و مسلم: کتاب الجنائز)

حضرت عبداللہ بن عمر رضی اللہ عنہ بیان کرتے ہیں کہ حضرت سعد بن عبادہ رضی اللہ عنہ سخت بیمار ہوئے تو ان کے پاس رسول اللہ ﷺ بیمار پرسی کے لیے حضرت عبدالرحمن بن عوف رضی اللہ عنہ اور حضرت سعد بن ابی وقاص رضی اللہ عنہ اور حضرت عبداللہ بن مسعود رضی اللہ عنہ کے ہمراہ تشریف لائے پس جب ان کے پاس پہنچے تو انھیں بے ہوشی کی حالت میں پایا۔ آپ نے دریافت کیا، کیا انتقال کر گئے؟ کہنے لگے نہیں یا رسول اللہ ﷺ، تو رسول اللہ ﷺ اشکبار ہو گئے، جب لوگوں نے آپ کو روتے دیکھا تو ان پر بھی گریہ طاری ہو گیا، آپ نے فرمایا کہ تم سنتے نہیں کہ اللہ تعالیٰ نہ تو آنکھ کے آنسو کے سبب عذاب دیتا ہے اور نہ دل کے غم کے سبب، اور اپنی زبان کی طرف اشارہ کرتے ہوئے فرمایا وہ تو اس وجہ سے عذاب دیتا ہے یا رحم فرماتا ہے۔

مفہوم :

- ۱۔ اس حدیث میں نبی ﷺ نے نوح کرنے اور فطری صدمہ کے درمیان واضح طور پر فرق بتا دیا ہے۔
- ۲۔ اپنے عزیز ترین رشتہ دار کے فراق کی وجہ سے آنکھوں کا اشکبار ہونا اور دل کا غم ایک فطری اور طبعی

تقاضا ہے جس سے اسلام نے منع نہیں کیا ہے بلکہ نوحہ کرنے سے منع کیا ہے جو بالکل الگ چیز ہے۔
۳۔ زبان کی طرف اشارہ سے مراد یہ ہے کہ زور زور سے چیخنا مین کرنا اللہ تعالیٰ کے عذاب کو دعوت دینا ہے۔

مخل اور تنگ دلی :

عن جابر رضی اللہ عنہ أن رسول اللہ ﷺ قال: اتقوا الظلم فإن الظلم ظلمات يوم القيامة واتقوا الشخ فان الشخ أهلك من كان قبلكم حملهم أن سفكوا دماءهم واستحلوا محارمهم.
(صحیح مسلم: کتاب البی)

حضرت جابر رضی اللہ عنہ سے روایت ہے کہ رسول اکرم ﷺ نے فرمایا: ظلم سے بچو کیونکہ ظلم (کا نتیجہ) قیامت کے دن تاریکیاں ہے اور حرص و مخل سے بچو کیونکہ تم سے پہلے لوگوں کو اس حرص نے خون ریزی اور اللہ تعالیٰ کی حرام کی ہوئی چیزوں کو حلال سمجھنے پر مجبور کیا تھا۔

مفہوم :

- ۱۔ مخل اور تنگ دلی زر پرستی اور دنیا پرستی کی علامات ہیں۔
- ۲۔ ایک مادہ پرست انسان کی ذہنیت یہ ہوتی ہے کہ جو کچھ اس نے کمایا ہے وہ سب اس کی محنت و صلاحیت کا نتیجہ ہے اس لیے اس میں دوسرے نادار اور غریب لوگوں کا کوئی حق نہیں ہے۔
- ۳۔ مخل کا انجام تباہی ہے۔

عن ابن عباس قال سمعت رسول اللہ ﷺ يقول: ليس المؤمن بالذی يشبع وجاره جائع الى جنبه.
(بیہقی: کتاب الایمان)

حضرت ابن عباس رضی اللہ عنہما سے روایت ہے کہ میں نے رسول اللہ ﷺ کو یہ بات فرماتے سنا ہے: مومن وہ نہیں ہے جو خود پیٹ بھر کر کھائے حالانکہ پڑوس میں اس کا ہمسایہ بھوکا ہو۔

حرص :

عن عمرو بن عوف قال قال رسول اللہ ﷺ: فوالله لا الفقر أخشى عليكم ولكن أخشى عليكم أن تبسط عليكم الدنيا كما بسطت على من كان قبلكم فتنا فسوها كما تنا فسوها فتهلكم كما أهلكتهم.
(متفق علیہ: کتاب الرقاق)

حضرت عمرو بن عوف رضی اللہ عنہ سے روایت ہے کہ رسول اکرم ﷺ نے فرمایا: مجھے تم پر فقر و ناداری کا زیادہ اندیشہ نہیں ہے بلکہ مجھے اندیشہ اس بات کا ہے کہ تم پر دنیاوی مال و متاع کے دروازے کھول دیئے جائیں گے جس طرح کہ تم سے پہلے والوں پر کھول دیئے گئے تھے پھر تمہیں دنیا کی چاٹ اسی طرح لگ جائے گی جس طرح کہ تم سے پہلے والوں کو لگی تھی، نتیجتاً دنیا تمہیں بھی اسی طرح تباہ کر دے گی جس طرح کہ اگلوں کو تباہ کیا تھا۔

مفہوم:

- ۱۔ اسلام کی تعلیم اعتدال اور میانہ روی کی ہے۔ نہ تو راہبوں کی طرح دنیا سے کنارہ کش ہونا چاہیے اور نہ ہی مال و دولت میں اس قدر انہماک ہونا چاہیے کہ زندگی کا اصل مقصد ہی فوت ہو جائے۔
- ۲۔ اس روایت میں دولت کی بہتات کو فقر و فاقہ سے زیادہ خطرناک قرار دیا گیا ہے کیونکہ فقر و فاقہ کے غلط اثرات محدود ہوتے ہیں اور فقر کی حالت میں ایسا فاسقانہ نظام نہیں پنپ سکتا جو دولت کی بہتات کی شکل میں پروان چڑھتا ہے اور تہذیب و اخلاق کی تمام بنیادوں کو بچھڑوین سے اکھاڑ کر پھینک دیتا ہے۔
- ۳۔ یہی وجہ ہے کہ خوشحالی کا فتنہ افراد اور قوموں کے لیے ہمیشہ تباہ کن ثابت ہوا ہے۔

تصنع اور نقالی:

عن ابن عباس قال قال النبی ﷺ: لعن اللہ المتشبهین من الرجال بالنساء والمتشبهین من النساء بالرجال. (بخاری: باب الترجل)

حضرت عبداللہ ابن عباس رضی اللہ عنہ سے روایت ہے کہ رسول اللہ ﷺ نے فرمایا: اللہ تعالیٰ ایسے مردوں پر لعنت کرتا ہے جو عورتوں کی مشابہت اختیار کرتے ہیں اور ایسی عورتوں پر لعنت کرتا ہے جو مردوں کا روپ دھارنا چاہتی ہیں۔

مفہوم:

- ۱۔ عورتوں کے لیے مردوں جیسا حلیہ اختیار کرنے یا مردوں کے لیے عورتوں جیسا حلیہ اختیار کرنے کی ممانعت ہے۔
- ۲۔ اللہ تعالیٰ نے مرد اور عورت میں جو طبعی فرق رکھا ہے اسے مٹانے کی کوشش "تغییر بخلق اللہ" یعنی اللہ کی تخلیق میں تبدیلی کے مترادف ہے جو اللہ تعالیٰ کے نزدیک نہایت ناپسندیدہ چیز ہے۔

- ۳۔ ایسے لوگ اللہ کی رحمت سے محروم ہونگے۔
۴۔ لعنت کا مطلب اللہ تعالیٰ کی رحمت سے دور ہونا ہے۔

عن ابی ہریرۃ رضی اللہ عنہ قال: لعن رسول اللہ ﷺ الرجل یلبس لبس المرأة والمرأة تلبس لبسة الرجل۔ (ابو داؤد - نسائی: کتاب اللباس)
حضرت ابو ہریرہ رضی اللہ عنہ بیان کرتے ہیں کہ: رسول اللہ ﷺ نے اس مرد پر لعنت فرمائی ہے جو عورتوں کا لباس پہنتا ہے اور اس عورت پر لعنت فرمائی ہے جو مردوں کا لباس پہنتی ہے۔

عن ابی ہریرۃ رضی اللہ عنہ أن رسول اللہ بمحنت قد خضب یدیه ورجلیه بالخناء فقال رسول اللہ ما بال هذا؟ قالوا: یتشبه بالنساء فأمر به فنقی الی النقیح فقیل یا رسول اللہ ﷺ ألا نقتله؟ فقال إنی نہیت عن قتل المصلین: (ابو داؤد: کتاب الادب)
حضرت ابو ہریرہ رضی اللہ عنہ سے روایت ہے 'میان فرماتے ہیں کہ: نبی ﷺ کے پاس ایک محنت (بیمچرا) لایا گیا جس نے اپنے ہاتھوں اور پیروں پر مہندی لگا رکھی تھی آپ ﷺ نے پوچھا یہ کیسا آدمی ہے اور مہندی کیوں لگائی ہے 'لوگوں نے بتایا کہ عورتوں کے مشابہ بننے کے لیے اس نے مہندی لگائی ہے 'چنانچہ آپ ﷺ کے حکم سے اسے مدنیہ سے نکال کر مقام تقح میں بسایا گیا، بعض لوگوں نے کہا کہ اے اللہ کے رسول! کیا ہم اسے قتل نہ کر دیں آپ ﷺ نے فرمایا مجھے نماز پڑھنے والوں کو قتل کرنے سے منع کیا گیا ہے۔
مفہوم:

- ۱۔ اسلام مسلم سوسائٹی میں ایسے لوگوں کو برداشت نہیں کرتا جو اپنے طرز عمل سے ساری سوسائٹی کی اخلاقی تباہی کا باعث بنیں۔
- ۲۔ نماز پڑھنے والوں سے مراد یہ ہے کہ اگر کوئی شخص ضروریات دین پر ایمان رکھتا ہے اور فق و فجو رکا ارتکاب بھی کرتا ہے تو اسے قتل نہیں کیا جاسکتا ہاں اس کو دیگر تعزیری سزائیں دی جاسکتی ہیں۔

اسراف و تعیش:

عن ابن عمر أن النبی ﷺ قال: من شرب فی اناء ذهب او فضة او اناء فیہ شی من ذلك فانما یجر جرفی بطنه نار جهنم۔ (الدار قطنی، باب الاشربة)
حضرت عبد اللہ بن عمر رضی اللہ عنہما سے روایت ہے کہ رسول اکرم ﷺ نے فرمایا: جس نے سونے

چاندی کے برتن میں یا ایسے برتن میں جس میں ان دونوں میں سے کسی کی ملاوٹ ہو پانی پیا تو وہ درحقیقت اپنے پیٹ میں جنم کی آگ ڈال رہا ہے۔

مفہوم :

- ۱۔ حدیث میں ان برتنوں میں صرف پینے کا ذکر ہے لیکن حقیقت یہ ہے کہ اس سے کھانے پینے اور برتنے کی وہ تمام چیزیں مراد ہیں جن سے امیرانہ فحاشات باہر ظاہر ہو۔
- ۲۔ اسلام نجی تکلفات اور سرمایہ دارانہ مظاہر سے اسلامی سوسائٹی کو پاک رکھنا چاہتا ہے۔

عن جابر رضی اللہ عنہ أن رسول اللہ ﷺ قال له فراش للرجل وفراش لا مراۃ والثالث للضيف والرابع للشيطان. (مسلم: کتاب اللباس)

حضرت جابر رضی اللہ عنہ سے روایت ہے کہ رسول اللہ ﷺ نے ان سے فرمایا: گھر میں ایک بستر صاحب خانہ کے لیے ہوتی ہے، ایک بستر اس کی بیوی کے لیے ہوتا ہے، تیسرا امہان کے لیے اور چوتھا شیطان کے لیے۔

مفہوم :

- ۱۔ گھر میں بقدر ضرورت فرنیچر اور سامان ہونا چاہیے۔
- ۲۔ شاہانہ ٹھٹھا باٹ کی غرض سے فرنیچر اور گھر کے سامان کی بہتات شیطانی طرز عمل ہے۔
- ۳۔ اس روایت میں بستروں کی معین تعداد بتانا مقصود نہیں ہے بلکہ اس ذہنیت پر ضرب لگانا مقصود ہے جس سے عیش پسندانہ اور مسرفانہ زندگی وجود میں آتی ہے۔

عن عبد اللہ بن عمرو بن العاص أن النبی ﷺ مر بسعد وهو يتوضأ فقال ما هذا السرف يا سعد، قال أفي الوضوء سرف؟ قال نعم وان كنت علی نهر جار.

(مسند احمد، مرویات عبد اللہ ابن عمرو)

حضرت عبد اللہ بن عمرو بن عاص سے روایت ہے کہ رسول اللہ ﷺ ایک مرتبہ حضرت سعد رضی اللہ عنہ کے پاس سے گزرے وہ وضو کر رہے تھے آپ ﷺ نے فرمایا: اے سعد! یہ کیا فضول خرچی کر رہے ہو؟ سعد نے عرض کیا: کیا وضو میں بھی فضول خرچی ہے؟ آپ ﷺ نے فرمایا: ہاں خواہ تم بچنے دریا کے کنارے ہی کیوں نہ بیٹھے ہو۔

مفہوم:

- ۱۔ بعض حالات میں اسراف مضر اثرات نہ بھی رکھتا ہو لیکن مسرفانہ ذہنیت پر بند باندھنے کے لیے اس سے بھی اجتناب ضروری ہے۔
- ۲۔ اسلام نے زندگی کے ہر معاملہ میں اعتدال اور میانہ روی کی تعلیم دی ہے خواہ اس کا تعلق معاملات سے ہو یا عبادات سے، کیونکہ افراط و تفریط سے زندگی سے توازن ختم ہو جاتا ہے۔

دولت اور پر اگندہ حالی۔ ناشکری ہی کی ایک شکل ہے:

عن ابی الاحوص عن ابیہ قال اتیت رسول اللہ ﷺ وعلی ثوب دون، فقال لی الک مال؟ فقلت نعم، قال من ای المال؟ قلت من کل المال، قد اعطانی اللہ من الابل والبقر والغنم والخیل والرقيق، قال فاذا اناک مالاً فلیبر اثر نعمۃ اللہ علیک وکرامتہ.

(مسند احمد: مرویات ابو الاحوص)

ابو الاحوص اپنے والد سے روایت کرتے ہیں، ان کے والد نے کہا کہ میں حضور ﷺ کی خدمت میں حاضر ہوا، اس وقت میرے جسم کے کپڑے معمولی اور گھٹیا تھے، آپ ﷺ نے پوچھا: ”کیا تمہارے پاس مال ہے؟“ میں نے کہا: ”ہاں“ آپ ﷺ نے پوچھا: ”کس طرح کا مال ہے؟“ میں نے کہا: ”ہر طرح کا مال اللہ نے مجھے دے رکھا ہے، اونٹ بھی ہیں، گائیں بھی ہیں، بھریاں بھی ہیں، گھوڑے بھی ہیں اور غلام بھی ہیں،“ آپ ﷺ نے فرمایا: ”جب اللہ نے مال دے رکھا ہے تو اس کے فضل و احسان کا اثر اور نشان تمہارے جسم پر ظاہر ہونا چاہیے تھا۔“

مفہوم:

- ۱۔ مطلب یہ کہ جب اللہ تعالیٰ نے سب کچھ دے رکھا ہے تو اپنی حیثیت کے مطابق کھاؤ پہنو، یہ کیا کہ آدمی کے پاس گھر میں ہونے کو تو سب کچھ ہو لیکن حالت ایسی بنائے رکھے کہ گویا وہ نہایت خستہ حال ہے۔
- ۲۔ مصنوعی خستہ حالی نہایت بری عادت ہے اور یہ اللہ تعالیٰ کی ناشکری ہے۔

غیر ذمہ دارانہ باتیں:

قال رسول اللہ ﷺ ان العبد لیتکلم بالکلمۃ من رضوان اللہ لا یلقى لہا بالا یرفع اللہ

یہا درجات وان البعید لیتکلم بالکلمة من سخط الله لا یلقى لها بالا یهوی بهافی جهنم

(بخاری: کتاب الرقاق)

رسول اللہ ﷺ نے فرمایا: بندہ ایک بات اپنی زبان سے نکالتا ہے جو اللہ کی خوشنودی کی بات ہوتی ہے، بندہ اس کا خیال نہیں کرتا (یعنی اس کو اہمیت نہیں دیتا) لیکن اللہ اس بات کی بدولت اس کے درجے بلند کرتا ہے۔ اسی طرح آدمی اللہ تعالیٰ کو ناراض کرنے والی بات زبان سے لا پرواہی کے ساتھ نکالتا ہے جو اسے جہنم میں گرا دیتی ہے۔“

مفہوم:

- ۱۔ نبی ﷺ کے اس ارشاد کا مفہاف یہ ہے کہ آدمی زبان کو بے لگام نہ چھوڑے، جو کچھ بولے سوچ کر بولے۔
- ۲۔ ایسی بات زبان سے نہ نکالے جو جہنم میں لے جانے والی ہو۔

بے مروقی کا جواب بے مروقی نہیں ہے:

عن ابی الاحوص الجشمی عن ابیہ قال قلت یا رسول اللہ ازیت ان مررت برجل فلم یقرنی ولم یضفنی ثم مر بی بعد ذالک اقریہ ام اجزیہ قال بل اقرہ۔ (رواہ الترمذی۔ باب الضیافہ)

”ابو الاحوص جشمی اپنے باپ سے روایت کرتے ہیں۔ انھوں نے کہا کہ میں نے عرض کیا اے اللہ کے رسول ﷺ: اگر میں کسی شخص کے پاس سے گزروں اور وہ میری ضیافت و مہمانی کا حق ادا نہ کرے اور کچھ عرصے کے بعد اس کا گزر میرے پاس سے ہو تو کیا میں اس کی مہمانی کا حق ادا کروں یا اس (کی بے مروقی اور روکھے پن) کا بدلہ لے لوں؟ آپ ﷺ نے فرمایا: نہیں بلکہ تم اس کی مہمانی کا حق ادا کرو۔“

زبان و شر مگاہ کی حفاظت:

عن سهل بن سعد رضی اللہ عنہ قال قال رسول اللہ ﷺ: من یضمن لی ما بین لحيیہ وما بین رجلیہ اضمن له الجنة۔ (بخاری: کتاب الرقاق)

سل بن سعد بیان کرتے ہیں کہ رسول اللہ ﷺ نے فرمایا: ”اگر کوئی شخص مجھے اپنی زبان اور اپنی شر مگاہ کی حفاظت کی ضمانت دے دے تو میں اس کے لیے جنت کی ضمانت لے لوں گا۔“

مفہوم:

- ۱۔ زبان اور شر مگاہ انسان کے جسم میں یہ دو نازک اور کمزور مقام ہیں جہاں سے شیطان کو حملہ کرنے میں

بڑی آسانی ہے زیادہ تر گناہ ان ہی دونوں سے ہوتے ہیں۔

۲۔ اگر کوئی شخص ان دونوں مقامات کے بارے میں ہمیشہ محتاط رہتا ہے تو نبی ﷺ نے اس شخص کو جنت کی خوشخبری دی ہے۔

عن عبد الله بن عمرو بن العاص رضی اللہ عنہما قال قال رسول اللہ ﷺ المسلم من سلم المسلمون من لسانه ويده والمهاجر من هجر ما نهى الله عنه.

(بخاری و مسلم: کتاب الایمان)

حضرت عبد اللہ بن عمرو بن عاص رضی اللہ عنہ بیان کرتے ہیں کہ رسول اللہ ﷺ نے ارشاد فرمایا کہ (کامل) مسلمان تو وہی ہے جس کے ہاتھ اور زبان سے دوسرے مسلمان سلامت رہیں اور مہاجر وہ ہے جو وہ کام چھوڑے جن سے اللہ تعالیٰ نے منع فرمایا ہے۔

عن عبد الله بن عمرو بن العاص رضی اللہ عنہ قال قال رسول اللہ ﷺ من احب ان يزحزح عن النار ويدخل الجنة فلتاتنه منيته وهو يؤمن بالله واليوم الآخر وليأت الى الناس الذي يحب ان يؤتى اليه.

(مسلم: کتاب الایمان)

حضرت عبد اللہ بن عمرو بن عاص رضی اللہ عنہ بیان کرتے ہیں کہ رسول اللہ ﷺ نے ارشاد فرمایا جو شخص اس بات کو محبوب رکھتا ہے کہ اسے دوزخ کی آگ سے دور رکھا جائے تو چاہیے کہ اس کی موت اس حال میں آئے کہ وہ اللہ اور روز آخرت پر ایمان رکھتا ہو اور لوگوں کے ساتھ وہ ہر تاؤ کرے جو اپنے لیے پسند کرتا ہے۔

خلاصہ

پسندیدہ صفات کی طرح ناپسندیدہ صفات کی بھی ایک طویل فہرست ہے، جن میں تکبر و غرور، عقل، عیب جوئی، چغل خوری، خیانت، جھوٹ، فحش کلامی، خود پسندی، شہرت طلبی، تنگ نظری، تنگ ظرفی، حرص و طمع، تصنع و نقالی، اسراف و تکلف، مایوسی اور پس ہمتی، غیبت، کینہ و حسد، وعدہ خلافی، رشوت، نفاق، حیلہ سازی اور عصبیت وغیرہ شامل ہیں۔

اگر ان برائیوں کو پرورش پانے کا موقع دیا جائے تو یہ نہایت تباہ کن ثابت ہوتی ہیں۔ شیطان انہی ہتھیاروں سے خیر کی راہ روکنے۔ انسانی کوششوں کو بھلائی سے برائی کی طرف موڑنے اور معاشرے میں فساد ڈالنے کا کام لیتا ہے۔

۱۔ تکبر و غرور اور خود پسندی :

یہ بدترین قسم کا عیب ہے۔ یہ سراسر ایک شیطانی جذبہ ہے۔ اس لیے کہ بڑائی صرف اللہ تعالیٰ کے لیے ہی ہے۔ بندے کا کام اللہ تعالیٰ کی بندگی اور ایک وفادار غلام کی طرح اس کے سامنے تواضع و انکساری کا اظہار ہے۔ بندوں میں بڑائی کا گھمنڈ ایک جھوٹ کے سوا کچھ نہیں ہے۔ اس مریض کو کبھی راہ راست کی طرف ہدایت اور توفیق نہیں ملتی۔ اس کا نتیجہ یہ بھی ہوتا ہے کہ خلق خدا کے ساتھ برتاؤ میں اس سے تکبر کا جتنا جتنا اظہار ہوتا جاتا ہے اتنی ہی اس کے خلاف نفرت پیدا ہوتی جاتی ہے۔ اس مرض کا علاج احساس بندگی اور محاسبہ نفس سے ممکن ہے۔ جب ہر وقت یہ احساس تازہ اور زندہ رہے کہ بندے کا مقام بجز و نیاز کے سوا کچھ نہیں۔ جو کچھ اسے ملا ہے یہ سب محض اللہ کا فضل ہے۔ فخر کا نہیں شکر کا مقام ہے۔ اسی طرح اگر اپنی کمزوریوں اور کوتاہیوں کو گناہوں اور قصوروں پر نگاہ ہو تو کبھی بھی انسان خود پسندی اور خود پرستی کے مرض کا شکار نہیں ہو سکتا۔

۲۔ جھوٹ بولنا گناہ کبیرہ ہے :

جھوٹ بولنا گناہ کبیرہ ہے، جو دروغ گو کو لوگوں کی نظروں میں ذلیل و خوار اور بے اعتبار بنا دیتا ہے۔ احادیث میں جھوٹ کی بار بار شدت کے ساتھ مذمت کی گئی ہے اور اس سے بڑی سختی کے ساتھ روکا گیا ہے۔ اس جھوٹ کا دیوبی نقصان تو یہ ہے کہ ایسے شخص کی گفتگو اور کردار پر کوئی بھی اعتماد نہیں کرتا۔ جھوٹ کا سلسلہ کبھی ختم بھی نہیں ہوتا، کیونکہ بسا اوقات ایک جھوٹی بات کو درست ثابت کرنے کے لیے بے شمار جھوٹی باتیں گھڑنی پڑتی ہیں۔

اس کا علاج صرف یہی ہے کہ اللہ تعالیٰ کے سامنے جو ابد ہی کا احساس ہر وقت تازہ رہے، وقتی فائدے کے بجائے اخروی فائدہ پر نگاہ ہو اور جھوٹ سے بچنے کے لیے بار بار اللہ تعالیٰ سے توفیق طلب کرنا چاہیے۔

۳۔ حرص :

حرص کی تین قسمیں ہیں (۱) دولت کی حرص (۲) منصب و ریاست کی حرص (۳) شہرت کی حرص۔ ان سب میں دولت کا لالچ ایک عجیب بلا اور خطرناک بیماری ہے جو نفس انسانی کو ہر آرام و راحت سے محروم کر دیتی ہے۔ اور ”مال“ اور ”دولت“ کی حرص اس وقت تک جاری رہتی ہے جب تک انسان اور اس کی خواہشوں کے درمیان قبر کی مٹی حائل نہیں ہو جاتی۔ جیسا کہ اللہ تعالیٰ کا ارشاد ہے: ”الْهَيْكُمُ التَّكَاثُرُ ۝ حَتَّىٰ زُرْتُمُ الْمَقَابِرَ ۝“ (الکافر ۱۰۲: ۲) ”تم لوگوں کو زیادہ سے زیادہ اور ایک دوسرے سے بڑھ کر دنیا حاصل کرنے کی ذہن نے غفلت میں ڈال رکھا ہے یہاں تک کہ (اسی فکر میں) تم لب گور تک پہنچ جاتے ہو۔“ حکومت و ریاست کی حرص کی بھی کوئی انتہاء نہیں ہے۔ انسان جو کچھ حاصل کر لیتا ہے، ہر بار اس سے بلند تر منصب کے حصول کے لیے ”جائز و ناجائز“ کی تمیز ترک کر کے قدم اٹھاتا ہے۔ کوئی عمدہ پھر وزارت پھر ساری مملکت کی فرماں روائی اور پھر ساری دنیا پر چھا جانے کی تمنا اور پھر معاذ اللہ خدائی کی تمنا۔۔۔۔۔ فرعونیت اس کے سوا کیا ہے؟ اس کا علاج انفاق فی سبیل اللہ، اخلاص وللہیت، خدا خونی اور اخلاص میں ہے۔ انفاق فی سبیل اللہ سے زر پرستی کی ذہنیت ختم ہو جاتی ہے۔ اخلاص اور خوف خدا کی وجہ سے منصب اور عہدوں کی نازک ذمہ داریوں کی حرص سے بچا جاسکتا ہے۔

۴۔ احسان جتلانے کی ممانعت :

احسان جتلانا انتہائی پست ذہنیت کی علامت ہے، کیونکہ ایسا شخص اپنی نیکی کا صلہ آخرت کے بجائے دنیا ہی میں حاصل کرنا چاہتا ہے۔ جو شخص حیاتِ آخری کا قائل ہی نہ ہو اور یہ سمجھتا ہو کہ کوئی نہیں ہے جس کے سامنے مجھے اپنے اعمال کی جواب دہی کرنی ہے اس کا معاملہ تو دوسرا ہے، وہ تو لازماً اپنے ہر عمل کا صلہ دنیا ہی میں لینا چاہے گا، لیکن جسے یقین ہے کہ ایک دن اسے اللہ تعالیٰ کے حضور حاضر ہونا ہے اور اپنے اعمال کے مطابق جزا و سزا بھی پانی ہے، پھر بھی اس کا طرز عمل ایک مادہ پرست اور دنیا پرست کی طرح ہو تو اسے فوراً اپنے طرز عمل پر نظر ثانی کرنا چاہیے کیونکہ اندیشہ ہے کہ کہیں ایمان اور عقیدے کی یہ کمزوری تباہ کن ثابت نہ ہو، ایک سچے مومن کا عمل ہمیشہ اللہ کی رضا اور خوشنودی کے لیے ہوتا ہے۔ وہ کسی کے ساتھ نیکی کا ہر تاؤ کرتا ہے تو ہر قسم کی ستائش سے بے نیاز اور صلہ سے بے پرواہ ہو کر کرتا ہے۔

پاکیزہ سیرت و کردار کے لیے ضروری ہے کہ ان اخلاقی امراض سے دامن چھایا جائے، اس سے دنیا کی زندگی بھی خوشگوار گزرے گی اور آخرت میں اللہ کی رضا اور خوشنودی بھی حاصل ہوگی۔ دعا ہے کہ اللہ تعالیٰ ہمیں ان خطرناک اخلاقی بیماریوں سے بچنے کی توفیق عطا فرمائے۔ آمین

فہرست مراجع

یونٹ نمبر 15

- | | | | |
|-------|-------------------------------|---------------|--------------------------------------|
| ۱۹۸۷ء | اسلامک پبلی کیشنز، لاہور | حقیقت نفاق | ۱۔ اصلاحی صدر الدین |
| ۱۹۸۱ء | دار الکفر بیروت | الجامع الصحیح | ۲۔ البخاری، محمد بن اسماعیل |
| ۱۹۳۷ء | مکتبہ مصطفیٰ الباب..... قاہرہ | سنن ترمذی | ۳۔ ترمذی، محمد بن عیسیٰ |
| | اسلامک پبلی کیشنز، لاہور | انتخاب حدیث | ۴۔ عمر پوری، عبدالغفار حسن |
| ۱۹۹۱ء | دار الحدیث، قاہرہ | صحیح مسلم | ۵۔ مسلم، مسلم بن حجاج |
| | ادارہ ترجمان القرآن، لاہور | زادراہ | ۶۔ ندویذ جلیل احسن |
| | ادارہ ترجمان القرآن، لاہور | راہ عمل | ۷۔ ندوی، جلیل احسن |
| | ادارہ ترجمان القرآن، لاہور | سفینہ نجات | ۸۔ ندوی، جلیل احسن |
| | دار الاشاعت، کراچی | معارف الحدیث | ۹۔ نعمانی، محمد منظور |
| | مکتبہ مدنیہ، لاہور | ریاض الصالحین | ۱۰۔ نووی، محی الدین ابو زکریا بن شرف |